

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీగురుపవనపురాధీశాయ శ్రీకృష్ణాయ పరబ్రహ్మణే నమః

శ్రీ మేల్పత్తూర్ నారాయణభట్టతిరేః కృతిషు
॥ శ్రీమన్నారాయణీయే షట్పంచాశం దశకం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమన్నారాయణీయే షట్పంచాశం దశకం ॥
కాలీయమర్దనే భగవదనుగ్రహవర్ణనం

రుచిరకంపితకుండలమండలః

సుచిరమీశ ననర్తిథ పన్నగే ।

అమరతాడితదుందుభిసుందరం

వియతి గాయతి దైవతయౌవతే ॥ 56.1 ॥

నమతి యద్యదముష్య శిరో హరే

పరివిహాయ తదున్నతమున్నతం ।

పరిమథన్ పదపంకరుహా చిరం

వ్యహరథాః కరతాలమనోహరం ॥ 56.2 ॥

త్వదవభగ్నవిభుగ్నఫణాగణే

గలితశోణితశోణితపాథసి ।

ఫణిపతావవసీదతి సన్నతా -

స్తదబలాస్తవ మాధవ పాదయోః ॥ 56.3 ॥

అయి పురైవ చిరాయ పరిశ్రుత -

త్వదనుభావవిలీనహృదో హి తాః ।

మునిభిరప్యనవాప్యపథైః స్తవై -

ర్నునువృరీశ భవంతమయంత్రితం ॥ 56.4 ॥

ఫణివధూగణభక్తివిలోకన -

ప్రవికసత్యరుణాకులచేతసా ।

ఫణిపతిర్భవతాఽచ్యుత జీవిత -

స్త్వయి సమర్పితమూర్తిరవానమత్ || 56.5 ||

రమణకం వ్రజ వారిధిమధ్యగం

ఫణిరిపుర్న కరోతి విరోధితాం |

ఇతి భవద్వచనాన్యతిమానయన్

ఫణిపతిర్నిరగాదురగైః సమం || 56.6 ||

ఫణివధూజనదత్తమణివ్రజ -

జ్వలితహారదుకూలవిభూషితః |

తటగతైః ప్రమదాశ్రువిమిశ్రితైః

సమగథాః స్వజన్వైర్దివసావధౌ || 56.7 ||

నిశి పునస్తమసా వ్రజమందిరం

వ్రజితుమక్షమ ఏవ జనోత్కరే |

స్వపతి తత్ర భవచ్ఛరణాశ్రయే

దవకృశానురరుంధ సమంతతః || 56.8 ||

ప్రబుధితానథ పాలయ పాలయే -

త్యుదయదార్తరవాన్ పశుపాలకాన్ |

అవితుమాశు పపాథ మహానలం

కిమిహ చిత్రమయం ఖలు తే ముఖం || 56.9 ||

శిఖిని వర్ణత ఏవ హి పీతతా

పరిలసత్యధునా క్రియయాఽప్యసౌ |

ఇతి నుతః పశుపైర్ముదితైర్విభో

హర హరే దురితైః సహ మే గదాన్ || 56.10 ||

|| ఇతి శ్రీమన్నారాయణీయే షట్పంచాశం దశకం సమాప్తం ||